

# د محصلينو اسلامي تنظيم

اهداف

اساسات

تگلاره

تشکيلات

# د محصلينو اسلامي تنظيم

اهداف

اساسات

نگاره

تشكيلات

بسم الله الرحمن الرحيم

## سريزه

الله تعالی انسان او د دې پراخ عالم هر څه د خاص مقصد لپاره پیدا کړي، انسان ئې په داسې غوره تقویم او جوړښت کې پیدا کړی چې د عالم هر څه د ده په خدمت کې، د زمکې خلافت د ده په واک کې او د الله تعالی عبادت ئې اساسي دنده او د پیداښت هدف او مقصد وي.

د دې لپاره چې انسان دا ستره دنده تر سره کړی شي او د خپل ستر مأموریت دا دروند پېټی یووړی شي، د ده د لارښوونې لپاره ئې تل او د تاریخ په هر حساس مور کې، د انسانانو له منځه، تر ټولو لوړ شخصیتونه د پیغمبرانو په توگه غوره کړي، د دوی په لاس ئې د هدایت هغه رڼه مشال لېږلی چې په رڼا کې ئې انسان کولی شي د خپل خلقت هدف وپېژني، کمال ته د رسېدو لار ومومي، له تیارو ووځي او د ښه او پتمن ژوند امکان تر لاسه کړي.

انساني تاريخ په حقيقت کي د حق او باطل د هغو دوو جبهو تر منځ د مسلسل او پرله پسې نښتو يوه اوږده لړۍ ده چي د يوې قيادت او مشري پيغمبرانو عليهم السلام کړې او د بلي واگي د طاغوت) په لاس کې، د يوې جبهې غړي د الله تعالی په لار کي جنگېدلي او د بلي جبهې جنگيالي د ظالمو حکامو تر قومندې لاندي او د ظلم، فساد او بې عدالتۍ لپاره له آزادي غوښتونکو او عدالت پالو سره جنگېدلي، د يوې جبهې موخه د الله تعالی دين قائمول او انسان د انسان له بندگۍ ژغورل وو او د بلي جبهې جنگيالي د طاغوت له لوري استخدام شوي او د دوی د ظالمانه واکمنۍ د بقا او دوام لپاره جنگېدلي. د تاريخ په هر پړاو او د دې مسلسل جنگ په هر ميدان کي د ځوانانو ونډه تر بل هر چا زياته او ځلانده وه، دوی د ظالمانو په ضد پاڅېدلي، د پيغمبرانو عليهم السلام او عدالت غوښتونکو مصلحينو ملگرتيا ئې کړې او د حق په لار کي قربانيو ته چمتو شوي. د تاريخ په اوږدو کي چي کله هم کوم انقلاب راغلی، د مظلومانو د ژغورني لپاره کوم قيام شوی او ظالم حکومتونه نسکور شوي، په دې کي ځوانان مخکښ ول او انقلابونه د دوی د قربانيو په نتيجه کي بري ته رسېدلي، تل د ټولني بايمانو ځوانانو د پيغمبرانو عليهم السلام او زړه سواندو مصلحينو ملگرتيا کړې، د هدايت مشعلونه د دوی په لاس بل شوي، د ظلم او فساد په ضد ئې د مبارزې لپاره ملاتړلې،

مظلومو ولسونو او د جهالت په لومو کې ښکېلو پر گنو ته ئې د ښکې بختې او سعادت زېږی ورکړی.

عظیم الشان قرآن دغه څرگند حقیقت مور ته د ابراهیم علیه السلام په قصې کې انځوروي او وایي: هغه په یوې مشرکي ټولني کې وزېږېد، پلار، کورنۍ، قوم او ټولنه ئې په شرک اخته او د نمرود په څېر ظالم واکمن ته ئې د انقیاد غاړه ایښې وه، د ده حساس ضمیر او دراک عقل نه پر ټولني حاکم نظام منلی شو او نه په شرک ولاړ مذهب، لا زلمی وو چې د خپل رب لوري ته ئې مخه کړه، پر ټولني له حاکم نظام او مذهب نه ئې خپل برائت اعلان کړ، له الله تعالی ئې وغوښتل چې بت ماتوونکی شي نه بت لمانځونکی، د نمرود په اور کې لوېدل ومني خو د هغه په وړاندي له سر ټیټولو ځان وساتي، کور، کلی، خپلوان پرېښودل او له وطنه هجرت قبول کړي خو د ظالم نظام او شرک لړلي مذهب تر سیوري لاندي ژوند کول ونه مني، الله تعالی دغه موحد او بت ماتوونکی زلمی د دې لپاره غوره کړ چې ټول راتلونکي پیغمبران د ده په اولاد کې مبعوث شي او بیت الله، دا د موحدینو قبله او د بنده له بندگۍ نه د آزادۍ نښه، د ده په لاس اعمار شي، همداراز قرآن زموږ مخي ته د یوسف علیه السلام قصه بردي او رانښيي چې څنگه دا صحرائي زلمي له زندانه قصر ته ورسېدو او د نړۍ د ستر هېواد ځواکمن مشر شو، د اصحاب کهف په نامه د

هغو زلميانو قصه راته کوي چې له طاغوتي نظام نه ئې بغاوت وکړ، د نوح عليه السلام په قصې کې راته وايي چې د قوم ځوانانو پرې ايمان راوړ او مشرانو ئې نه يوازې د ده مخالفت ته ملا وتړله بلکې ورته ويل ئې: څنگه ومنو چې ته د الله تعالی له لوري لېږل شوی استازی يې او ستا وعد و وعيد به تحقق مومي، حال دا چې څو بې خبره بادئ الرأى زلميان ستا خوا ته ودرېدلي؟! پيغمبر عليه السلام فرمايي: "د قوم ځوانانو زما ملگرتيا وکړه او مشرانو ئې زما مخالفت وکړ"، دا الهي سنت نه يوازې د تېر تاريخ په هر پړاو کې تکرار او په انقلابونو کې ئې د ځوانانو ځلانده ونډه څرگنده کړې بلکې د افغانستان په سترو سترو تاريخي پېښو کې هم ځلېدلې، د هېواد اسلامي نهضت د ځوانانو په لاس پيل شو، د اسلامي جهاد هېره شوې فريضة دوی راژوندۍ کړه، د روسانو په ضد اسلامي جهاد کې دوی مخکښان ول، هم ئې په فکري محاذ کې د دښمن مقابله کوله او هم په نظامي ډگر کې، دا دوی ول چې قلم او ټوپک ئې د يوه سنگر، يوې لارې او يوه سپېڅلي هدف وفادار او نه بېلېدونکي ملگري کړل، دا دوی ول چې ولس ئې جهاد ته چمتو کړ او آزادۍ ته د رسېدو لار ئې وروښوده، د دوی د سرښندنو او نه هېرېدونکو قربانيو په نتيجه کې سره امپراطوري په زوال محکومه شوه او د کمونيزم ټغر ټول شو، د صليبي ځواکونو په ضد روان جهاد هم د دوی په همت پيل شوی، کله

سرکونو ته راوتلي، په خپلو پرتمينو مظاهرو او دښمن لږوونکو انقلابي شعارونو سره ئې پر دښمن گوزارونه کړي او ولس ئې پاڅون ته رابللي، ویده ئې راوینس کړي، وېرجن ئې ډاډه کړي او خلکو ته ئې د دښمن په ضد د پاڅون جرأت ورکړی، او کله ئې ټوپک ته لاس کړی، سنگرونو ته تللي او د هوښیار، حساس، زېرک او هدفمند مجاهد په توگه ئې عملاً د دښمن مقابله کړې.

دغو قرآني مفاهیمو او خپل دروند الهي مسؤلیت ته په پام سره، مور د هېواد د ټولو پوهنتونونو باایمانو محصلینو دا پرېکړه وکړه چې ټول مؤمن، هدفمند، متعهد او بااحساسه منور ځوانان په یوه منظم او ډاډمن صف کې راغونډ کړو، د هېواد په پېښو کې ئې اغېزمني او رغنده ونډې ته او د دښمنانو د فکري یرغل مقابله ته چمتو کړو، له دې منظم صف نه د دوی د سیاسي مبارزې لپاره مؤثر سنگر او د دوی د فکري او اخلاقي روزني لپاره اغېزمنه مدرسه جوړه کړو، په دې موخه او له دې احساس سره مو د محصلینو د اسلامي تنظيم بنسټ کېښود، چې دا دئ په دې رسالې کې ئې اهداف، تنظيمي اساسات، تگلاره او تشکیلات ستاسو مخي ته ږدو.

اللهم اهدنا الصراط المستقیم

## لومړی فصل

### عموميات

لومړۍ ماده:

نوم: د دې تنظيم نوم، د محصلينو اسلامي تنظيم دی.

دويمه ماده:

زموږ اهداف: په يوه منظم صف کي د ټولو مؤمنو، هدفمندو، متعهدو او بااحساسه ځوانانو راغونډول، د هېواد په پېښو کي ئې اغېزمني او رغنده ونډې او د دښمنانو د فکري يرغل مقابلي ته ئې چمتو کول، له دې منظم صف نه د دوی د سياسي مبارزې لپاره مؤثر سنگر او د دوی د فکري او اخلاقي روزني لپاره اغېزمنه مدرسه جوړول، زموږ د مرام اساسي کرښي دي.

درېيمه ماده:

زموږ عقیده: الله تعالی زموږ معبود، محمد عليه السلام زموږ



مقتدا، قرآن او سنت زموږ لارښود او د اختلافاتو د حل و فصل وروستی مرجع ده.

خلورمه ماده:

زموږ شعار: ایمان، علم، تقوی، دعوت، جهاد او په آزاد او خپلواک افغانستان کې د واقعي اسلامي حکومت اقامه زموږ اساسي شعارونه دي.

پنځمه ماده:

زموږ تگلاره: موږ خپل اهداف، هدف ته د رسېدو طریقه او د مبارزې تگلاره د قرآن او نبوي سنت په رڼا کې ټاکو.

شپږمه ماده:

زموږ کړنلاره: د محصلينو د اسلامي تنظيم کړنلاره لاندې برخې احتواء کوي:

۱ د محصلينو د اسلامي تنظيم په لیکو کې د هغو متعهدو او هدفمندو محصلينو او زده کوونکو تنظیمول چې د اسلامي نظام اقامه یې د ژوند هدف دی او په دې لارې کې قربانۍ ته چمتو دي.

۲- په اسلامي افکارو او عقایدو د ځوانو زده کوونکو د سمبالولو او فکري مبارزې لپاره د دوی د چمتو کولو په غرض منظم، مسلسل او پراخ دعوت او فرهنګي فعالیتونه.

۳- د تنظیم د متعهدینو د ذهني او جسماني صلاحیتونو د ودې لپاره

لازم او مناسب شرايط برابرول او په دې موخه تربيتي غونډي او کورسونه جوړول.

۴- د زده کوونکو د روا او قانوني غوښتنو د تحقق او د هغوی په وړاندي د پرتو ستونزو د لري کولو په خاطر له ټولو روا او قانوني لارو چارو استفاده او په دې اړه اجتماعي هڅو ته د زده کوونکو چمتو کول.

۵- په سياسي او اجتماعي قضايوو کي خپل شرعي مسؤليتونو ته د ځوانانو متوجه کول او د رغنده ونډي او اغېزناکو هڅو ته ئې تيارول.

۶- د حق او عدالت د تحقق لپاره تل د خپل ولس په خوا کي ودرېدل او د دوی له حقوقو دفاع کول.

۷- د هغو هڅو ملاتړ کول چي د اسلامي نظام د تحقق په لار کي ترسره کېږي او د هغو نارو او اقداماتو په وړاندي غبرگون ښودل چي د اسلام، خپلواکي، ملي وحدت او د هېواد اسلامي هويت په خلاف رامنځته کېږي.

## دوهم فصل

### عضويت

اومه ماده: د محصلينو په اسلامي تنظيم کي د عضويت مراتب

دا دي:

۱- مؤيد:

• مؤيد هغه څوک دی چي د محصلينو د تنظيم غړيتوب ته لېوال دی، د تنظيم د مرام، تگلاري او اصولو ملاتړ کوي، په غونډو کي ئې برخه اخلي، هغه تربیوي نصاب پلي کوي چي د مؤيدينو لپاره وضعه شوی.

• دوی ته له امتحاني مرحلې وروسته د خپلي اړوند حلقې له لوري د غړيتوب سند ورکول کېږي.

۲- عضو:

• د منځنيو او لوړو تحصيلاتو هغه محصلين د اعضاوو په نامه

## د محصلينو اسلامي تنظيم

---

يادېږي چې په تنظيمي حلقاتو کې تنظيم شوي، د مؤيدينو له مرحلې بريالي تېر شوي، له تنظيم سره ئې د تعهد، وفادارۍ او التزام لوړه کړي، په ټولو دعوتي او فرهنگي فعاليتونو کې فعاله برخه اخلي او هغه تربوي نصاب پلي کوي چې د اعضاوو لپاره وضعه شوی.

- دوی ته د اړوند حوزې له لوري هغه مهال د عضويت سند ورکول کېږي چې په تنظيمي او دعوتي فعاليتونو کې د فعالې او منظمې برخې اخیستو په نتیجه کې خپله وړتيا ثابته کړي.
- د عضويت پاڼه د مربوطه حوزې د عمومي ناظم په وړاندیز او دعوت د مسؤل په موافقې ورکول کېږي.

### ۳- رکن

- د محصلينو د تنظيم هغه غړی د رکن په نامه يادېږي چې د عضويت پر شرطونو سر بيره لږ تر لږه د غړيتوب دوه کلنه سابقه ولري، په د دعوتي او تنظيمي چارو کې ئې ونډه ځلانده او په پوره نشاط او اهتمام سره ئې په ټولو انفرادي او اجتماعي فعاليتونو کې برخه اخیستې وي او هغه تربوي نصاب پلي کوي چې د ارکانو لپاره وضعه شوی.

- د رکنيت پاڼه د مربوطه حوزې د عمومي ناظم په وړاندیز، د محصلينو د اسلامي تنظيم د اجرائيه شوری په تأييد او د اعلى ناظم په موافقې او لاسليک ورکول کېږي.

اتمہ مادہ:

د ارکانو مواصفات:

- دیني وجایبو ته جدي التزام.
- د دعوت په چارو کي تحرک او نشاط.
- په فردي او اجتماعي اړیکو کي ایمان او عقیده د دوستۍ او دښمنۍ لپاره بنسټ گرځول او په دې اړه د اسلامي لارښوونو مطابق عمل کول.

• له هر راز جاهلانه او باطل تعصب نه ډډه کول.

- خپل ټول صلاحیتونه د تنظیم د اهدافو د پلي کولو په لار کي په کار اچول او په دې برخه کي مالي او ځاني قربانیو ته چمتووالی.

نهمه ماده:

له تنظیم څخه د غړو اخراج: په تنظیم کي د یوه غړی عضویت

هغه وخت پای ته رسي چي:

- له تنظیم سره خپلي ژمني تر پښو لاندې کړي.
- په داسي کار لاس پوري کړي چي د تنظیم له اساسي اصولو نه انحراف گڼل کېږي او د تنظیم موقف، اخلاقي او دیني حیثیت ته زیان رسوي.

- تنظیمي اصول نه مراعاتوي او له وینا او کړو وړو ئې څرگنده شي چي تنظیم او اهدافو ته ئې وفادار نه دی.

- له بلي ډلي او تنظيم سره تعهد وكړي.  
لسمه ماده:
- د اعضاوو د اخراج پرېكړه د حوزي شوري په وړانديز، د ناظم په موافقې او د اعلى ناظم په تائيد ترسره كېږي.  
يولسمه ماده:
- د ارکانو د اخراج لپاره د مربوطه حوزې پرېكړه او د اجرائيه شوري موافقه ضروري ده.  
دولسمه ماده:
- د تنظيم د مسئولينو او غړو وظائف دا دي:
- د دعوت چارو ته جدي پاملرنه او په هغه كې فعاله برخه اخيستل او مؤثر كسان دعوتول.
- اونيزي، مياشتني، او كلني غونډي دائرول او په هغوى كې حتمي شركت.
- تربيتي نصاب پلي كول، غړي د نصاب مربوط كتابونو په لوستلو او په غونډو كې د لوستل شوو كتابونو په اړه په وينا كولو مكلفول.
- د مطالعې لپاره د كتابونو توزيع او بېرته راغونډول او د مطالعه شوو كتابونو په اړه د لوستونكو انتباهات، ملاحظات او نظريات راغونډول.
- د اعلاميو خپرول.

- په اجتماعي فعاليتونو، مظاهراتو او اعتصاباتو کي د تنظيم له پرېکړو سره سم برخه اخيستل.
- د حق او آزادي د لاري له مبارزينو سره خواخوږي ښودل، د دوی ملاتړ کول، د يرغلگرو او اشغالگرانو او د دوی د جناياتو غندنه.
- د تنظيم اهداف او مرام ځوانانو ته رسول، د تنظيم په لیکو کي د ودرېدو لپاره ئې رابلل او د مخالفينو او معارضينو اعتراضاتو ته ځواب ويل او د دوی تبليغات شنډول.
- په هغو کسانو او د دوی په غلطو سياستونو او دريځونو جدي نيوکي کول چي له دښمن سره يو ځای شوي او د پرديو تر قومندې لاندې د ولس په خلاف جنگېږي.
- د ځوانانو غيرت او احساسات راپارول او له اسلام او هېواد نه دفاع ته ئې چمتو کول.

## درېم فصل

### تشکيلات

ديارلسمه ماده:

- د محصلينو تنظيم شورايي نظام لري، مسؤلین ئې د انتخاباتو له لاري ټاکل کېږي.
- په هر ټولګي کي د تنظيم غړي په پنځه کسيزو حلقو کي تنظيمېږي، دوی خپل سر حلقه په خپله ټاکي.
- د سر حلقو له مجموعې نه د ټولګي شوری جوړېږي، دا شوری د ټولګي ناظم غوره کوي.
- د ناظمينو له مجموعې نه د پوهنځي شوری جوړېږي چې د پوهنځي ناظم غوره کوي.
- د پوهنځيو ناظمين د پوهنتون د شوری غړي دي چې د پوهنتون



عمومي ناظم به د دوی له لوري انتخابېږي.

- د تنظيم مرکزي شوری د عمومي ناظمينو له مجموعې جوړه شوې چې د تنظيم اعلى ناظم به د دوی له لوري د دوو کلونو لپاره غوره کېږي.

څوارلسمه ماده:

د اعلى ناظم وظيف:

۱- له انتخابېدو وروسته او د خپلو دندې له پيله مخکې به د مرکزي شوری په وړاندې په دې الفاظو لوره کوي: د الله تعالى په نامه لوره کوم چې په خپل شخصي او اجتماعي ژوند کې به د اسلامي ضوابطو متابعت کوم، د تنظيم په امانتونو او د تنظيم له لوري راکړ شوو صلاحیتونو کې به په پوره احتیاط او امانت سره تصرف کوم، د محصلينو له حقوقو او گټو نه جدي دفاع به خپله اساسي دنده گڼم او هڅه به کوم چې د الله تعالى په مرسته د تنظيم د مضبوطيا او پياوړتيا په لار کې اغېزمن گامونه واخلم او پدې اړه خپل مسئولیتونه ادا کړم. والله على ما اقول وکیل

۲- د تنظيم د اهدافو د تحقق لپاره په اخلاص، صداقت او جدیت سره زیار ایستل.

۳- په خپلو ټولو اجراءاتو کې د تنظيمي اصولو مراعات او د همدې اصولو په رڼا کې د حوزو، حلقو او هستو د فعالیتونو لارښوونه او

څارنه.

۴- کارونه د خپلو اړوند ادارو له لاري او له مسئولينو سره په مشوره ترسره کول او په ټولو اهمو قضايوو کي له اجرائيې او شوري سره مشوره کول او هغه پرېکړه وروستني پرېکړه گڼل او د عملي کولو لپاره ئې صادقانه هڅه کول چي د حاضر و غړو د اکثریت رايه ترلاسه کوي.

۵- د ناظمينو د فعاليتونو څارنه او هغوي ته لازم هدايات ورکول.

۶- د تنظيم بوديجه او ملکيت به الهي امانت گڼي او د عوايدو او مصارفو تفصيلات به اجرائيه او مرکزي شوري ته وړاندي کوي.

۷- اعلیٰ ناظم په خپلو اجراءاتو کي مرکزي شوري ته مسؤل دی.

پنځلسمه ماده:

د اعلیٰ ناظم صلاحيتونه:

- اعلیٰ ناظم د مرکزي شوري او اجرائيه شوري مشر هم دی چي غونډي ئې د ده تر رياست لاندې دائرېږي.
- د تنظيم وياند او ممثل دی او د تنظيم مواقف د ده لوري توضيح او بيانېږي، کولی شي په دې اړه د خپل صلاحيت ځيني برخي په موقته يا دائمي توگه د تنظيم کوم رکن يا هيئت ته وسپاري.
- د تنظيم ټول ناظمين د ده تر لارښووني لاندې کار کوي او د ده په وړاندي د خپلو اجراءاتو مسؤل دي.

شپاړسمه ماده:

د اعلى ناظم د عزل موجبات:

اعلى ناظم په لاندې صورتونو کې له خپلې دندې څخه عزل

کېږي:

۱- د شريعت له احکامو او د تنظيم له اصولو څخه سرغړونه وکړي.

۲- د اهمال، کسالت او بيمارى په وجه خپلې دندې په ښه توگه

ترسره نکړى شي.

۳- د مرکزي شورى دوه ثلثه ۲/۳ غړي دده د عزل پريکړه وکړي.

اولسمه ماده:

د اعلى ناظم د عزل او وفات په صورت کې د ده معاون د بل

ناظم تر ټاکل کېدو يا د قانوني مودې تر بشپړېدو دا دنده پرمخ بيايي.

اتلسمه ماده:

اعلى ناظم چې د محصلينو له مينځه ټاکل کېږي، که د ناظميت

په دوران کې له تحصيله فارغ شو نو د خپلې مودې تر پايه پخپله دنده

پاته کيدى شي.

## څلورم فصل

### انتخابات

نولسمه ماده:

- د تنظيم په هستو کې هر کال، په حلقاتو او حوزو کې او د اعلیٰ ناظم لپاره هر دوه کاله وروسته انتخابات تر سره کېږي.
- هیشوک حق نه لري ځان د کوم مقام لپاره کانديد کړي يا انتخاباتي مبارزه وکړي، البته نور غړي کولی شي د خپلي خوښي او اعتماد وړ کس ونوموي خو دوی هم دا حق نه لري چې د چا په گټه يا يا د چا په خلاف انتخاباتي مبارزه وکړي.
- په انتخاباتو کې هغه غړی بريالی گڼل کېږي چې د اکثريت رأی ورکونکو تأييد ترلاسه کړي.
- د آراوو د تساوي په صورت کې به بيا انتخابات ترسره کېږي.
- د انتخاباتو نتايج به په اړوند غونډې کې، د رأی ورکونکو په

وړاندي او له ځنډه پرته اعلانېږي.

- نوی منتخب شوی غړی د نتایجو له اعلان سره سم او له ځنډه پرته د مخکني استازي ځای نیسي.
- شلمه ماده:

د هستو مسؤلین د حلقو د ناظمیونو په وړاندي، د حلقو ناظمین د حوزو عمومي ناظمینو په وړاندي، د حوزو ناظمین د اعلی ناظم په وړاندي او اعلی ناظم د مرکزي شوری په وړاندي لوړه کوي.

## پنځم فصل

### مرکزي شوری

يوويشتمه ماده:

- مرکزي شوری چي د محصلينو د تنظيم تر ټولو لوره او باصلاحيته مرجع ده، د ټولو پوهنځيو له ناظمينو څخه جوړه شوې او د تنظيم اعلى ناظم ئې مشري کوي.
- د مرکزي شوری غړي د دوو کلونو لپاره غوره کېږي.
- مرکزي شوری په عادي حالاتو کي هر کال دوه ځلي او په فوق العاده او اضطراري حالاتو کي د اعلى ناظم او اجرائيه شوری په غوښتنه دا ترېږي.
- د شوری يو ثلث غړي هم کولی شي د شوری د انعقاد غوښتنه وکړي.
- په عادي حالاتو کي د شوری د غونډو نصاب د غړو دوه ثلثه

۲/۳ دئ، او په اضطراري حالاتو کې علی الاقل یو ثلث دئ خو مرکزي شوری حق لري په خپلو عادي غونډو کې د اضطراري حالت پرېکړې تأیید، تعدیل یا تردید کړي.

• د عادي غونډو لپاره به غړو ته د وخت، حای او اجندا په اړه لږ تر لږه درې اونۍ مخکې اطلاع ورکول کېږي، خو د فوق العاده غونډو لپاره احرائیه شوری کولی شي تر دې کمه موده وټاکي.

• د شوری مصوبات د حاضر غړو د اکثریت توافق ایجابوي خو د تنظیم په اهدافو، اساساتو، تگلاري او تشکیلاتو کې تعدیل او تغییر د دوه ثلثه غړو توافق ته ضرورت لري.

دوه ویشتمه ماده:

د مرکزي شوری صلاحیتونه:

- د اعلیٰ ناظم انتخاب، د رأیو په اکثریت سره.
- د اعلیٰ ناظم عزل په دوه ثلثه رأیو.
- د اعلیٰ ناظم له لوري وړاندي شوې اجرائیه شوری ته د اعتماد رأیو ورکول.
- د اجرائیه شوری له غړو څخه سلب اعتماد.
- د ناظم اعلیٰ له لوري وړاندي شوې تگلاري څېړنه او تصویب.
- د دوه ثلثه غړو په توافق د تنظیم په اهدافو، اساساتو، تگلاري او تشکیلاتو کې تعدیل او تغییر.

- له اعلیٰ ناظم او ناظمینو څخه استیضاح.



## شپږم فصل

### اجرائیه شوری

دریویشتمه ماده:

- اجرائیه شوری چې د مرکزي شوری ممثله او د مصوباتو د تنفیذ باصلاحیته مرجع ده، غړي ئې د مرکزي شوری له منځه د ناظم اعلی په وړاندیز او د مرکزي شوری په موافقه د دوو کلونو لپاره غوره کېږي.
- د اجرائیه شوری غړي دا دي: اعلی ناظم، معاون ئې، د فرهنګي چارو مسئول، د دعوت او تنظیم مسئول، د سیاسي چارو مسئول، د اداري او مالي چارو مسئول.
- اعلی ناظم د دې شوری مشر دی او غړي ئې د ده په وړاندي

- مسئول او د ده تر لارښوونې لاندې خپلې دندې ترسره کوي.
  - اجرائیه شوری په عادي حالاتو کې په هرو دوو اونیو کې یو ځل غونډه لري، خو اعلیٰ ناظم هر وخت دا غونډه رابللی شي.
  - د اجرائیه شوری پرېکړې د اکثریت په توافق وي.
- څلرویشتمه ماده:
- د اجرائیه شوری وظایف او صلاحیتونه:
- د تنظیم د اهدافو د تحقق لپاره مناسب تدابیر نیول.
  - د ضوابطو مطابق او د تشکیلاتو په محدوده کې د مسئولینو توظیف.
  - د اداراتو وظایف او د مسئولینو صلاحیتونه او مسئولیتونه ټاکل.
  - د بودجې تنظیم او په تصرفاتو نظارت.
  - د کاري هیئتونو او کمیسیونونو ټاکل.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

